

MALTA FIL-BIRGU

Stqarrija l 30 ta' Settembru 2024

Fit-12 u t-13 ta' Ottubru, Heritage Malta qed tistieden lill-pubbliku biex igawdi l-Mużew Marittimu ta' Malta, il-Palazz tal-Inkwizitur u l-Forti Sant'Anġlu, il-koll fil-Birgu, b'rati mraħħsa, dawriet iggwidati u hinijiet estiżi.

Hekk kif it-temp qed jiffriska, il-mużewijiet isiru rifuġji saħansitra aktar ideali għall-gost u t-tagħlim. Fl-ispirtu tal-BirguFest, iċ-ċelebrazzjoni annwali tant maħbuba li din is-sena sfortuntament ma setgħetx tittella', Heritage Malta hejjiet opportunità perfetta għall-udjenzi kollha biex jagħmlu l-aħjar użu mill-qlib tal-istaġuni billi jieħdu pjaċir bi vjaġġ kulturali lejn il-belt rebbieħa u pittoreska tal-Birgu.

Nhar is-Sibt 12 u l-Ħadd 13 ta' Ottubru, tliet siti ewlenin – il-Mużew Marittimu ta' Malta, il-Palazz tal-Inkwizitur u l-Forti Sant'Anġlu – se jifthu b'rati tad-dhul vantaġġjużi u b'għażla ta' dawriet iggwidati, li jridu jiġu bbukkjati minn qabel. Dawn tal-aħħar se jkunu qed isiru regolarment, kemm bil-Malti kif ukoll bl-Ingliż. It-tliet siti se jifthu l-bibien tagħhom fid-9:00 am u jibqgħu miftuħin sa hinijiet estiżi – sal-11:00 pm is-Sibt, u sas-7:00 pm il-Ħadd. Is-Sibt, it-tliet siti se jkunu msebbħa bid-dawl sabiħ ta' xemgħat u fjakkoli. Il-Forti Sant' Anġlu se jiddawwal b'mhux inqas minn 1500 xemgħa, u grazzi għal kollaborazzjoni speċjali mal-Ordni Militari Sovrana ta' Malta, il-pubbliku se jkun jista' jaċċessa wkoll il-parti ta' fuq tal-forti. Re-enactors storiċi ta' ħila se jkomplu jsebbħu l-festegġamenti.

Din hija wkoll opportunità eċċellenti għall-pubbliku biex jesperjenza xejn inqas minn erba' wirjiet li għaddejjin bħalissa fl-ambjenti uniċi pprovduti minn dawn is-siti storiċi. Il-wirja 'An Island at the Crossroads', fil-Mużew Marittimu, tiehu lill-viżitaturi fuq vjaġġ matul is-sekli ta' ġrajjet Malta, b'enfasi fuq kif il-gżejjer tagħna kienu dejjem fil-qalba tat-tbaħħir u n-navigazzjoni. Tnaqqir delizzjuż imħejji esklużivament minn Taste History se jkun jista' jinxtara mill-Mużew Marittimu.

Il-Palazz tal-Inkwizitur, min-naħa l-oħra, bħalissa qed jilqa' ġewwa fih il-wirja interessanti 'Fare Convito – The Archaeology of Banqueting in Hospitaller Malta'. Din il-wirja tiffoka fuq kif l-ikel, l-arti u l-politika jitwaħħdu fil-pranzu Barokk f'Malta, u tinkludi oġġetti rkuprati mill-palazz innfis permezz ta' interventi arkeoloġiċi.

Il-wirja ferm immersiva u li għadha kemm infetħet bl-isem 'Tradiment u Vendetta – Il-Kongura tal-Iskjavu tal-1749 f'19-il tpingija storika' tittrasporta lill-viżitaturi tagħha fil-qalba ta' wieħed mill-aktar episodji intensi u mqanqla fl-istorja ta' Malta, li seta' dawwar id-destin tal-pajjiż b'mod drammatiku.

Fi 'Hjut ta' Fidi – Vestwarju Liturgiku tal-Ordni ta' San Ġwann', l-ilbiesi raffinati li kienu jintlibsu mill-kleru tul il-ħakma mill-ordni reliġjuża fil-Gzejjer Maltin, u anke qabel – b'biċċiet imprezzabbli li jmorru lura għall-1496, jitqiegħdu taht il-lenti.

Il-biljetti għad-dawriet gwidati, bi prezz ta' €5 għal kull sit, se jkunu jistgħu jinqatgħu mill-mużewijiet u s-siti kollha ta' Heritage Malta, u online minn www.heritagemalta.org/store fil-jiem li ġejjin. Il-biljetti tad-dħul ġenerali, li jinkludu d-dħul fit-tliet siti, għandhom prezz ta' €3 għall-pubbliku ġenerali, u huma b'xejn għall-membri u dawk li għandhom il-Passaport tal-Anzjani u tal-Istudenti ta' Heritage Malta. Il-biljetti se jkunu disponibbli mal-bieb.